

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

**|| śrīraṅganāthapādukāśahasram ||**

**|| prabhāvapaddhatiḥ tṛtīyā ||**

*This document\* has been prepared by*

***Sunder Kidāmbi***

*with the blessings of*

***śrī raṅgarāmānujamahādeśikan***

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate nigamāntamahādeśikāya namaḥ

॥ prabhāvapaddhatiḥ tṛtīyā ॥

śrīmān veṅkaṭanāthāryaḥ kavītārkkikakesarī |  
vedāntācāryavaryo me sannidhattāṃ sadā hr̥di ॥

vande tadrāṅganāthasya mānyaṃ pādukayoryugam |  
unnatānāmavanatiḥ natānāṃ yatra connatiḥ ॥ 3.1 ॥

niśśeṣamambaratalaṃ yadi patrikā syāt  
saptārṇavī yadi sametya maṣī bhavitrī |  
vaktā sahasravadaṇaḥ puruṣaḥ svayaṃ cet  
likhyeta raṅgapatipādukayoḥ prabhāvah ॥ 3.2 ॥

vedopabr̥ṃhmaṇakutūhalinā nibaddhaṃ  
viśvambharāśrutibhavana maharṣiṇā yat |  
vyāsenā yacca madhusūdanapādarakṣe !  
dve cakṣuṣī tvadanubhāvamavekṣitum naḥ ॥ 3.3 ॥

pratyakṣayanti pariśuddhadhiyo yathāvat  
rāmāyaṇe raghupurandarapādarakṣe ! |  
śāśvatprapañcitamidam parayaiva vṛttyā  
saṅkṣepavistaradaśāsu tavānubhāvam ॥ 3.4 ॥

alpaśrutairapi janairanumīyase tvaṃ  
raṅgeśapādu ! niyataṃ nigamopagītā |  
sāraṃ tadarthamupabr̥ṃhayitum praṇītaṃ  
rāmāyaṇaṃ tava mahimni yataḥ pramāṇam ॥ 3.5 ॥

tiṣṭhantu śrutayastato 'pi mahitaṃ jāgarti tat pāduke !  
tattādr̥kprathanāya tāvakaguṇagrāmāya rāmāyaṇam |

yasyāsīdaravindasambhavavadhūmañjīraśiñjārava-  
spardhādurdharapādabaddhaphañitirvalmīkajanmā kaviḥ || 3.6 ||

bhaktiprahvapuraprabhañjanajaṭāvāṭisanīḍasphura-  
ccūḍāragvadhavāsanāparimalastyāne stumaḥ pāduke |  
raṅgakṣoṇibhrdaṅghripadmayugalīpūrṇaprapatteḥ phalaṃ  
niścinvanti vipaścitaḥ śamadhanā nityaṃ  
yaduttaṃsanam || 3.7 ||

mātarmādhavapāduke ! tava guṇān kaḥ stotumastokadhīḥ  
koṭīreṣu yadarpaṇapraṇayināṃ sevākṣaṇe svargiṇām |  
anyonyaṃ kṣipatāmamahamprathamikāsammardakolāhalaṃ  
viśvakṣenavihāravetrālatikākampaścirāllumpati || 3.8 ||

yoṣidbhūtadrṣantyaṇodhaśakaṭasthemāni vaimānika-  
srotasvinyupalambhanāni bhasitodañcatparīkṣinti ca |  
dūtyādiṣvapi durvacāni padayoḥ kṛtyāni matveva yat  
dhatte tatpraṇayaṃ tadeva caraṇatrāṇaṃ vṛṇe  
raṅgiṇaḥ || 3.9 ||

vande tanmadhukaitabhāripadayormitraṃ padatradvayaṃ  
yattad bhaktibharānātena śirasā yatra kvacit bibhrati |  
dvitrābrahmavināḍikāvadhīpadavyatyāsaśaṅkābhara-  
trāsoṭkampadaśāvisamsthuladhṛtistraiviṣṭapānām  
gaṇaḥ || 3.10 ||

padmākāntapadāntaraṅganibhavodriktam padatram bhaje  
yadbhakyā namatām triviṣṭapasatām cūḍāpadeṣvarpitam |  
nityāpītanakhendudīdhitisudhāsandohamuccairvama-  
tyantarnūnamamāntamantikalasaccheṣāpaṭacchad-  
manā || 3.11 ||

tadviṣṇoḥ paramaṃ padatrayugaḷaṃ trayyantaparyantaḡaṃ  
 cintātītavibhūtikam̐ vitaratu śreyāṃsi bhūyāṃsi naḥ |  
 yat vikrāntidaśāsamutthitapadaprasyandipāthasvinī-  
 sakhyeneva sadā natasya tanute maḷlau sthitiṃ  
 śūlinah̐ || 3.12 ||

ambunyambunidherananyagatibhirmīnaiḥ kiyad gamyate  
 kleśenāpi kiyad vyalaṅghi rabhasottuṅgaiḥ plavaṅgeśvaraiḥ |  
 vijñātā kiyatī punaḥ kṣitibhṛtā manthena gambhīratā  
 kiṃ taiḥ keśavapādukāguṇamahāmbhodheḥ taṭasthā  
 vayam || 3.13 ||

padakamalarajobhirvāsīte raṅgabhartuḥ  
 paricitanigamānte pāduke dhārayantaḥ |  
 aviditaparipākam̐ candramuttamaṡayante  
 pariṅatabhuvanam̐ tat padmamadhyāsate vā || 3.14 ||

sakṛdapi kila mūrdhnā śārṅgiṅaḥ pāduke ! tvāṃ  
 manujamanuvahantaṃ dehabandhavyapāye |  
 upacarati yathārham̐ devavargastvadīyaḥ  
 sa tu niyamitabhṛtyo joṡamāste kṛtāntaḥ || 3.15 ||

padasarasijametata pāduke ! raṅgabhartuḥ  
 pratinidhipadavīṃ te gāhate svena bhūmnā |  
 tadidamaparadhā cet tiṡṭhatastasya nityam̐  
 kathamiva viditārthāḥ tvāṃ bhajante mahāntaḥ || 3.16 ||

śrutiśīrasi nigūḍham̐ karmaṅam̐ coditānām̐  
 tvadavadhi viniveśam̐ nādhigantum̐ kṡamāṅam̐ |  
 parihasati murāreḥ pāduke ! bālīśānām̐  
 paśuvadhapariśeṡān paṅḍito nāmayaḡñān || 3.17 ||

janayitumalamarghyaṃ daityajitpādarakṣe !  
 namati mahati deve nākasindhorviśīrṇāḥ |  
 muhuraḥipaticūḍāmaulīratnābhighātāt  
 pariṇatalaghimānaḥ pāthasāmūrmayaste || 3.18 ||

padasarasijayostvaṃ pāduke ! raṅgabhartuḥ  
 manasi munijanānāṃ maulideśe śrutīnām |  
 vacasi ca sukavīnāṃ vartase nityamekā  
 tadidamavagataṃ te śāśvataṃ vaiśvarūpyam || 3.19 ||

parisaravinatānāṃ mūrdhni durvarṇapañktiṃ  
 pariṇamayasi śaureḥ pāduke ! tvaṃ suvarṇam |  
 kuhakajanavidūre satpathe labdhavṛtteḥ  
 kva nu khalu viditaste ko'pyasau dhātuvādaḥ || 3.20 ||

balimathanavihārāt vardhamānasya viṣṇoḥ  
 akhilamatipatadbhīrvikramairaprameyaḥ |  
 avadhimanadhigacchan pāparāśīrmaḍīyaḥ  
 samajani padarakṣe ! sāvadhīstvanmahimnā || 3.21 ||

tataḥbhūvi yamunāyāstasthuṣī yanniveśāt  
 vahati nigamaśākhāvaibhavaṃ nīpaśākhā |  
 padakamalamidaṃ tat pāduke ! raṅgabhartuḥ  
 tvayi bhajati vibhūtiṃ paśya śākhānuśākhām || 3.22 ||

śīrasi vinihitāyāṃ bhaktinamre bhavatyāṃ  
 sapadi tanubhṛtastāmunnatīṃ prāpnuvanti |  
 madhurīpupadarakṣe ! yadvaśenaiva teṣāṃ  
 anitarasulabhaṃ taddhāma hastāpaceyam || 3.23 ||

sakṛdapi bhuvane'smin śārṅgiṇaḥ pāduke ! tvām  
 upaniṣadanukalpairuttamāṅgairdadhānāḥ |

narakamiva mahānto nākamullaṅghayantaḥ  
 pariṣadi nivīśante prāktanānāṃ gurūṇām || 3.24 ||

śamadaguṇadāntodantavaideśikānāṃ  
 śaraṇamaśaraṇānāṃ mādrśāṃ mādhasya |  
 padakamalamidaṃ te pāduke ! rakṣyamāsīt  
 anudayanidhanānāmāgamānāṃ nidhānam || 3.25 ||

paricitapadapadmāṃ pāduke ! raṅgiṇastvāṃ  
 tribhuvanamahānīyāṃ sādaraṃ dhārayantaḥ |  
 nijaśīrasi nilīnaṃ devi ! mandāramālyāṃ  
 nigamaparimalaiste vāsayantīva devāḥ || 3.26 ||

kanakasaridanūpe kalpavṛkṣasya bhūṣṇoḥ  
 padakisalayalagnā pāduke ! mañjarī tvam |  
 pariṇatimadhurāṇāṃ yā phalānāṃ savitrī  
 vahasi nigamabr̥ndaiḥ sampadaṃ ṣaṭpadānām || 3.27 ||

parikalayasi cenmāṃ padmavāsāniṣevye  
 padakamalayuge tvam pāduke ! raṅgabhartuḥ |  
 aviditanigamānāṃ nūnamasmādrśānām  
 aghaṭitaghaṭanī te śaktirāviṣkṛtā syāt || 3.28 ||

śrutīśataśīraścūḍāpīḍau nipīḍayituṃ kṣame  
 duritasaritāmoghān etān amoghavisarpiṇaḥ |  
 kramapariṇamadvedhaḥ śreṇīśikhāmaṇighaṭṭanā-  
 masṛṇitatale raṅgakṣoṇībhr̥to maṇipāduke || 3.29 ||

jagajjananarakṣaṇakṣapaṇasaṅgino raṅgiṇaḥ  
 pavitratamamādriye bhagavataḥ padatradvayam |  
 śivatvakaraṇakṣamatridivasindhusambandhināṃ  
 pradhāvya caraṇaṃ nijam praṇidadhāti yatra prabhuḥ || 3.30 ||

yadadhvarabhujāṃ śiraḥ padayugaṃ ca raṅgeśituḥ  
 dr̥dham ghaṭayituṃ kṣamaṃ bhavati śeṣaśeṣitvataḥ |  
 śirastramidamastu me duritasindhumuṣṭindhayam  
 kadadhvavihatikṣamaṃ kimapi tat padatradvayam || 3.31 ||

samutkṣipati cetasi sthiraniveśitā tāvakī  
 mukundamaṇipāduke ! muhurupāsanāvāsanā |  
 udarkaparikarkaśān upariparvaṇā kharvitān  
 anarthaśatagarbhitān amaraśambhalīvibhramān || 3.32 ||

vigāhante raṅgakṣitipatipadatrāyini ! sakṛd-  
 vahantastvāmantarvinihitakucelavyatikarāḥ |  
 madoddāmastamberamakaraṭaniryamadhujharī  
 parīvāhapreṅkhadbhramaramukharāmaṅgaṇabhuvam || 3.33 ||

adhidaiivatamāpatatsu kalpe-  
 ṣvadhikāraṃ bhajatāṃ pitāmahānām |  
 abhirakṣatu raṅgabhartureṣā  
 karuṇā kācana pādukāmayī naḥ || 3.34 ||

dhruvamindriyanāgaśṛṅkhalā vā  
 nirayadvāranivāraṇārgalā vā |  
 anapāyapadādhirohiṇī vā  
 mama raṅgeśavihārapāduke ! tvam || 3.35 ||

śaraṇāgatasārthavāhaśīlāṃ  
 śrutisīmantapadaprasādhanārḥām |  
 adhiraṅgamupāsmāhe murāreḥ  
 mahanīyāṃ tapanīyapāduke ! tvām || 3.36 ||

iha ye bhavatīṃ bhajanti bhaktyā  
 kṛtinaḥ keśavapāduke ! niyuktāḥ |

kathayāmba tirohitam tṛtīyam  
nayanam trīṇi mukhāni vā kimeṣām || 3.37 ||

madhuvairiparigraheṣu nityam  
kṣamayā tvam maṇipāduke ! sametā |  
tadapi kṣamase na kiṃ pareṣām  
tridaśādhīśvaraśekhara niveśam || 3.38 ||

dvitayam pratiyanti raṅgabhartuḥ  
katicit kāñcanapāduke ! śaraṇyam |  
abhayānvitamagrīmam karam vā  
bhavatīśekharam padāmbujam vā || 3.39 ||

bharatāśvasaneṣu pādaśabdaṃ  
vasudhāśrotrasamudbhavo munīndraḥ |  
paṭhati tvayi pāduke ! tatastvam  
niyataṃ rāmapadādabhinnabhūmā || 3.40 ||

makuteṣu nivīśya dikpatīnām  
padameva pratipadya raṅgabhartuḥ |  
parirakṣasi pāduke ! padaṃ tvam  
kva nu bhidyeta garīyasām prabhāvaḥ || 3.41 ||

jagatāmbhirakṣaṇe trayāṇām  
adhikāram māṇipāduke ! vahantyoḥ |  
yuvayoḥ parikarmakoṭilagnaṃ  
caraṇadvandvamavaimi raṅgabhartuḥ || 3.42 ||

padarakṣiṇi ! vatsalā nikāmam  
raghuvīrasya padāmbujādapi tvam |  
yadasau bharaṭastvayāṃśavattvānna  
punastādrśamanvabhūdviyogam || 3.43 ||

abhigamya mukundapāduke ! tvām  
 apanītātapavāraṇaiḥ śirobhiḥ |  
 haritāṃ patayo durāpamanyai-  
 ranaghacchāyamavāpnuvanti bhogam || 3.44 ||

apahāya sitāsītān upāyān  
 aravindekṣaṇapāduke ! mahāntaḥ |  
 tvadananyatayā bhajanti vṛttiṃ  
 tvadasādhāraṇabhogasābhilāṣāḥ || 3.45 ||

praṇamanti na vā vidhervipākāt  
 ya ime raṅganarendrapāduke ! tvām |  
 upajātamanuttamāṅgameṣāṃ  
 ubhayeṣāmapī citramuttamāṅgam || 3.46 ||

tava keśavapāduke ! prabhāvo  
 mama duṣkarma ca nanvanantasāre |  
 niyamena tathā'pi paścimasya  
 prathamenaiva parābhavaṃ pratīmaḥ || 3.47 ||

astrabhūṣaṇatayaiva kevalaṃ  
 viśvametadakhilaṃ bibharti yaḥ |  
 aklamena maṇipāduke ! tvayā  
 so'pi śekharatayaiva dhāryate || 3.48 ||

rāmapādasahadharmacāriṇīṃ  
 pāduke ! nikhilapātakacchidam |  
 tvāmaśeṣajagatāmadhīśvarīṃ  
 bhāvayāmi bharatādhidevatām || 3.49 ||

cūḍākapālavatyaiṣaṅgadoṣaṃ  
 vimocayiṣyanniva viṣṇupadyāḥ |

*kṛtādarah keśavapādarakṣe !*

*bibharti bālenduvibhūṣaṇastvām || 3.50 ||*

*tvayaiva nityaṃ maṇipādarakṣe !*

*rājanvatī sṛṣṭiriyam prajānām |  
strīrājyadoṣaprasāmāya nūnam  
nirdiśyase nāthaviśeṣaṇena || 3.51 ||*

*bibharṣi nityaṃ maṇipāduke ! tvam*

*viśvambharam dhāma nijena bhūmnā |  
tavānubhāvaśculakīkṛto'yaṃ  
bhaktairajasram bhavatīm dadhānaiḥ || 3.52 ||*

*parasya puṃsaḥ padasannikarṣe*

*tulyādhikāram maṇipāduke ! tvām |  
uttamaṣyanti svayamuttamāṅgaiḥ  
śeṣāsamaṃ śeṣagarutmadādyāḥ || 3.53 ||*

*mukundapādāmbujadhāriṇi ! tvam*

*mohādanuttamaṣyatām janānām |  
mūrdhni sthitā durlipayo bhavanti  
praśastavarṇāvalayastadyāḥ || 3.54 ||*

*bhūmiḥ śrutināṃ bhuvanasya dhātrī*

*guṇairanantā vipulā vibhūtyā |  
sthirā svayaṃ pālayituṃ kṣamā naḥ  
sarvaṃsahā śauripadāvani ! tvam || 3.55 ||*

*sthairyam kulakṣoṇibhṛtām vidhatse*

*śeṣādayastvām śīrasā vahanti |  
padaprasūtā paramasya puṃsaḥ  
pṛthvī mahimnā maṇipāduke ! tvam || 3.56 ||*

daityādhipānāṃ balināṃ kirīṭā  
 nikṣepaṇaṃ te yadi nābhyanandan |  
 raṅgeśapādāvani! raṅgadhāmnaḥ  
 sopānatāṃ prāpya vahantyamī tvām || 3.57 ||

śeṣo garutmān maṇipādapīṭhī  
 tvam ceti pādāvani! viśvamānyāḥ |  
 tulyādhikārā yadi kinnu santaḥ  
 tvāmeva nityaṃ śirasā vahanti || 3.58 ||

parasya puṃsaḥ paramaṃ padaṃ tat  
 bibharṣi nityaṃ maṇipādūke! tvam |  
 anyādṛśāṃ vyomasadāṃ padāni  
 tvayyāyatante yadidaṃ na citram || 3.59 ||

pādaḥ murāreḥ śaraṇaṃ prajānāṃ  
 tayostadevāsi padāvani! tvam |  
 śaraṇyatāyāstvamananyarakṣā  
 saṃdṛśyase viśramabhūmirekā || 3.60 ||

anyeṣu padmākamalāsanādyaiḥ  
 aṅgeṣu raṅgādhipateḥ śriteṣu |  
 padāvani! tvāmadhigamya jātaṃ  
 padaṃ murāreradhidaiyataṃ naḥ || 3.61 ||

kṣaṇaṃ sarojekṣaṇapādūke! yaḥ  
 kṛtādarah kiṅkurute bhavatyāḥ |  
 akiñcanasyāpi bhavanti śīghraṃ  
 bhrūkiñkarāstasya purandarādyāḥ || 3.62 ||

vahanti ye mādhavapādūke! tvāṃ  
 uhyanta ete divi nirvighātāḥ |

hamṣena nityaṃ śaradabhrabhāsā  
kailāsagaureṇa kakudmatā vā || 3.63 ||

rudraṃ śrito devagaṇaḥ sa rudraḥ  
padmāsanaṃ so'pi ca padmanābham |  
sa tvāmananto na punastvamanyaṃ  
ka eṣa pādāvani ! te prabhāvaḥ || 3.64 ||

parasya dhāmnaḥ pratipādanārḥaṃ  
vadanti vidyāṃ maṇipāduke ! tvām |  
yatastavaivādhigame prajānāṃ  
dūrībhavatyuttarapūrvamamaḥhaḥ || 3.65 ||

dhanyā mukundasya padānuṣaṅgāt  
dhanīyatā yena samarcitā tvam |  
vāsastadīyo maṇipādarakṣe !  
lakṣmyā 'lakāmapyadharīkaroti || 3.66 ||

padena viṣṇoḥ kimutetareṣāṃ  
viṣṛjya saṅgaṃ samupāsate tvām |  
karoṣi tān kiṃ tvamapetakāmān  
kālena pādāvani ! satyakāmān || 3.67 ||

abhyāsayogena nigrhyamāṇaiḥ  
antarmukhairātmavido manobhiḥ |  
mātastvayā guptapadaṃ prabhāvāt  
anveṣayantyāgamikaṃ nidhānam || 3.68 ||

mūrdhnā dadhānāṃ maṇipāduke !  
tvāmuttaṃsitāṃ vā puruṣaṃ bhavatyā |  
vadanti kecit vayamāmanāmaḥ  
tvāmeva sākṣādadhidaivataṃ naḥ || 3.69 ||

*mūrdhnā satāmadhastād upari ca viṣṇoḥ padena saṅghaṭitām |  
adavīyasīm vimukteḥ padavīmavayanti pāduke ! bhavatīm || 3.70 ||*

*|| iti śrīpādukāśahasre prabhāvapaddhatiḥ tṛtīyā ||*

*kavitārkikasimhāya kalyāṇaguṇaśāline |  
śrīmate veṅkaṭeśāya vedāntagurave namaḥ ||*